

ကျန်းမာရေးနှင့်အားကစားဝန်ကြီးဌာနမှ ရခိုင်ပြည်နယ်တွင် ကျန်းမာရေးစောင့်ရှောက်မှု
ဆောင်ရွက်ပေးလျက်ရှိသောအခြေအနေ

အပိုင်း (၁)

(၆-၁၀-၂၀၁၇)

(က) နိုင်ငံတော်အတိုင်ပင်ခံပုဂ္ဂိုလ်မှ (၉-၉-၂၀၁၇) ရက်နေ့တွင် လမ်းညွှန်ချက်များ

ရခိုင်ပြည်နယ်၌ဖြစ်ပေါ်နေသော အခြေအနေနှင့် ပတ်သက်၍ နိုင်ငံတော်၏အတိုင်ပင်ခံ ပုဂ္ဂိုလ်က ၂၀၁၇ ခုနှစ်၊ စက်တင်ဘာလ(၉)ရက်နေ့တွင် အောက်ပါအတိုင်းလမ်းညွှန်ခဲ့ပါသည်။

- ရခိုင်ပြည်နယ်၏ ကျန်းမာရေးစောင့်ရှောက်မှုနှင့် ပတ်သက်၍ Mobile Medical Team များ ထပ်မံအားဖြည့်ဆောင်ရွက်ပါရန်၊
- Mobile Medical Team များတွင် အသုံးပြုရန် Medical Equipment များ လိုအပ်ချက်ကို သုံးသပ်၍ ပိုမိုအားဖြည့်ဆောင်ရွက်ပေးရန်၊
- လိုအပ်ပါကကမ္ဘာ့ဘဏ်၏ကူညီထောက်ပံ့မှု၊ ကမ္ဘာ့ကျန်းမာရေးအဖွဲ့၏ ပူးပေါင်းမှုများဖြင့် လုပ်ငန်းဆောင်ရွက်ကြရန်၊
- တစ်ချိန်တည်းတွင် ဆောင်ရွက်လျက်ရှိသော အရေးပေါ်ကျန်းမာရေးစောင့်ရှောက်ကုသမှု သင်တန်းများပေး၍ ပိုမိုအားဖြည့်ကာ ကျန်းမာရေးဝန်ထမ်းများ၏ လုပ်ငန်းစွမ်းဆောင်ရည် မြှင့်တင်ရေးကို ဆောင်ရွက်ပေးရန်၊
- ထိခိုက်ဒဏ်ရာ ရရှိသူများ၊ ထိခိုက်မှုကြောင့် သေဆုံးသူများလည်းရှိသဖြင့် မူခင်းဆေးပညာ တိုးတက်လာစေရေးအတွက် သင်တန်းများဆောင်ရွက်ပေးရန်၊ ပြည်ပသို့ Scholarship Programme များဖြင့်စေလွှတ်ခြင်း၊ လေ့လာရေးစေလွှတ်ခြင်းများဖြင့် လူ့စွမ်းအားအရင်းအမြစ် ဖွံ့ဖြိုးတိုးတက်လာစေရေးအတွက် ဆောင်ရွက်ပေးရန်၊
- ဆရာဝန်များ၊ သူနာပြုများနှင့် ကျန်းမာရေးဝန်ထမ်းများကို အင်အား ပိုမိုဖြည့်တင်းပေးခြင်း၊ နိုင်ငံ့ဝန်ထမ်းဆရာဝန်များသာမက ပြင်ပမှဆရာဝန်များကိုလည်း Voluntary Services တွင် ပါဝင်လာစေရေး လေ့လာဆောင်ရွက်ကြရန်၊
- ရေတိုစီမံကိန်းများကိုလည်း တိုးမြှင့် အကောင်အထည်ဖော်ကြရန်။

(ခ) အဆိုပါ လမ်းညွှန်ချက်များနှင့် ပတ်သက်၍ ကျန်းမာရေးနှင့် အားကစားဝန်ကြီးဌာနမှ ဆောင်ရွက်ချက်များမှာ -

- ရခိုင်ပြည်နယ်အကြံပေးကော်မရှင်၏ အပြီးသတ်အစီရင်ခံစာပါ အကြံပြုချက်များနှင့် လက်ရှိ လိုအပ်ချက်များအပေါ် အခြေပြု၍ ရခိုင်ပြည်နယ် ကျန်းမာရေးဖွံ့ဖြိုးတိုးတက်မှု စီမံကိန်း (Rakhine Health Development Plan) ကို ဆောင်ရွက်ထားရှိပြီး ဖြစ်ပါ၍ စတင် အကောင်အထည်ဖော်လျက်ရှိပါသည်။
- ကာလတိုအစီအစဉ် Short Term Plan ကို (၂၀၁၇)ခုနှစ်၊ အောက်တိုဘာလ မှ ဒီဇင်ဘာလ အထိ (၃)လတာ ကာလအတွင်း ပြီးစီးအောင်မြင်အောင် အမြန်ရေးဆွဲပြီး ဆောင်ရွက်မည်ဖြစ် ပါသည်။
- ကာလလတ်အစီအစဉ် Intermediate Plan ကို (၂၀၁၈)ခုနှစ်၊ ဇန်နဝါရီလ မှ ဒီဇင်ဘာလ အထိ တစ်နှစ်တာကာလအတွင်း အကောင်အထည်ဖော် ဆောင်ရွက်သွားမည့်အပြင် Implementation Research များကိုပါ တစ်ပါတည်း ထည့်သွင်းပြုလုပ်ခြင်းဖြင့် လုပ်ငန်းများကို ပိုမိုပီပြင်စေပါမည်။
- ကာလရှည်အစီအစဉ် Long Term Plan ကို (၂၀၁၉)ခုနှစ်၊ ဇန်နဝါရီလမှ (၂၀၂၂)ခုနှစ်၊ ဒီဇင်ဘာလ အထိ (၄)နှစ်အတွင်း ဆောင်ရွက်မည်ဖြစ်ပါသည်။

အရေးပေါ်ကျန်းမာရေးစောင့်ရှောက်မှုပေးခြင်းနှင့်ပတ်သက်၍

- လက်ရှိတွင် စစ်တွေပြည်သူ့ဆေးရုံကြီးမှ Mobile Medical Team များကို WHO ၏အကူအညီ ဖြစ်သော (Central Emergency Respond Fund) ဖြင့် ဘူးသီးတောင်နှင့် မောင်တောမြို့နယ်များအတွင်း ပဏာမကျန်းမာရေးစောင့်ရှောက်မှုလုပ်ငန်းများ (မိခင် ကလေးကျန်းမာရေးစောင့်ရှောက်မှု၊ ကာကွယ်ဆေးထိုးလုပ်ငန်း၊ အာဟာရ စောင့်ရှောက်မှု လုပ်ငန်း) ပိုမိုတိုးမြှင့်ရရှိစေရေးကို စီမံချက်အသွင် ဆောင်ရွက်လျက်ရှိပါသည်။
- ရွေ့လျားဆေးကုသမှုအဖွဲ့များဖြင့် အရေးပေါ်ကျန်းမာရေးစောင့်ရှောက်မှုပေးခြင်းကို စစ်တွေ မြို့နယ်အတွင်းဆောင်ရွက်ခြင်း၊ ဘူးသီးတောင်၊ မောင်တောနှင့် ရသေ့တောင်မြို့နယ် များအတွင်းဆောင်ရွက်ခြင်းနှင့် ရွေ့လျားဆေးအဖွဲ့ဝင်များအားအရေးပေါ် ကျန်းမာ

ရေး စောင့်ရှောက်မှုပေးခြင်းဆိုင်ရာ စွမ်းရည်မြှင့်သင်တန်းပေးခြင်း စသည်တို့ကိုစီမံချက် အသစ်(၃)ခု ချမှတ်ထားရှိပြီးဖြစ်ပါသည်။

- ရခိုင်ပြည်နယ် ကယ်ဆယ်ရေးစခန်းများနှင့် IDP Camp များတွင် IDP Camp Management Guideline များ ဖြန့်ဝေပြီး အဆိုပါ Guideline များနှင့်အညီ ဆေးခန်းများ ဖွင့်လှစ်၍ ဆေးကုသမှုများ ဆောင်ရွက်ပေးလျက်ရှိပါသည်။

ဆေးဝါး၊ဆေးပစ္စည်းများထောက်ပံ့ခြင်းနှင့်ပတ်သက်၍

- ကျန်းမာရေးနှင့်အားကစားဝန်ကြီးဌာနနှင့် ကမ္ဘာ့ကျန်းမာရေးအဖွဲ့တို့ပူးပေါင်း၍ စစ်တွေ၊ ဘူးသီးတောင်၊ မောင်တောနှင့် ရသေ့တောင်မြို့နယ်များ အတွက်စုစုပေါင်းငွေကျပ် (၁၆၃,၇၆၁,၅၀၀) တန်ဖိုးရှိ အရေးပေါ် ဆေးဝါး၊ ဆေးပစ္စည်းများကို (၃) ကြိမ်ခွဲ၍ ထောက်ပံ့ ပေးမည် ဖြစ်ပြီး (၂၆-၉-၂၀၁၇) ရက်နေ့က ပထမအကြိမ် ထောက်ပံ့ပြီး ဖြစ်ပါသည်။
- ဒုတိယနှင့် တတိယအကြိမ်ထောက်ပံ့ရန် ဆေးဝါးများကို ရန်ကုန်မြို့တွင် ကြိုတင်ဝယ်ယူ သိုလှောင်ထားပြီး အဆိုပါမြို့နယ်များ၏ ဆေးဝါးသုံးစွဲမှုနှင့် လိုအပ်ချက်များအရ ဆက်လက် ထောက်ပံ့ပေးပို့သွားမည် ဖြစ်ပါသည်။

ကျန်းမာရေးဝန်ထမ်းများ ပြန်လည်ထမ်းဆောင်နိုင်ရေးကိစ္စ

- အကြမ်းဖက်မှု ဖြစ်စဉ်နှင့် ဆက်စပ်၍ လုပ်ငန်းဆောင်ရွက်နိုင်ခြင်း မရှိသော ဆေးရုံများ၊ ကျေးလက်ကျန်းမာရေးဌာနများ၊ ကျေးလက်ကျန်းမာရေးဌာနခွဲများ၊ ကျေးလက်ဆေးပေး ခန်းများကို စိစစ်ကာ လိုအပ်သည်များ ပြင်ဆင်ရန် စီစဉ်ဆောင်ရွက်လျက်ရှိပါသည်။
- မောင်တောမြို့နယ် အတွင်းရှိ အလယ်သံကျော်၊ ကြိမ်ချောင်းနှင့် အောင်သပြေတိုက်နယ် ဆေးရုံ၊ ဘူးသီးတောင်မြို့နယ်အတွင်းရှိ တောင်ဘဇာတိုက်နယ်ဆေးရုံ၊ ရသေ့တောင်မြို့နယ် အတွင်းရှိ စေတီပြင်တိုက်နယ်ဆေးရုံများမှ တာဝန်ကျ ဝန်ထမ်းများအား လုံခြုံရေး အခြေအနေကောင်းမွန်သည်နှင့် မူလနေရာများတွင် ပြည်လည်တာဝန်ထမ်းဆောင်နိုင်ရေး စီစဉ်ဆောင်ရွက်ထားရှိပါသည်။

ဆေးကုသမှု လုပ်ငန်းများ ထိရောက်အကျိုးရှိစေရေးအတွက်

- ရခိုင်ပြည်နယ်အတွင်း လတ်တလော ဖြစ်ပေါ်နေသော အခြေအနေများအရ လက်ထောက် ဆရာဝန် (ခွဲစိတ်အထူးကု) (၁၂) ဦးနှင့် လက်ထောက်ဆရာဝန် (မေ့ဆေးအထူးကု) (၇) ဦး

တို့အား စစ်တွေဆေးရုံကြီးတွင် အလှည့်ကျ တာဝန်ချထားပြီး ကုသမှုလုပ်ငန်းများကို ထိရောက်စွာ ဆောင်ရွက်နိုင်ရန်ထားရှိပါသည်။

- ရန်ကုန်မြို့ပေါ်ရှိ အထူးကုဆေးရုံကြီးများမှ အထူးကုဆရာဝန်ကြီးများ ပါဝင်သော ဆေးအဖွဲ့ကို သင့်တော်သော အချိန်တွင် စစ်တွေ၊ ဘူးသီးတောင်မြို့နယ်များနှင့် ရခိုင်ပြည်နယ်အတွင်းရှိ အခြားဒေသများသို့စေလွှတ်၍ ကွင်းဆင်းကုသပေးနိုင်ရေး စီစဉ် ဆောင်ရွက်နေပါသည်။

ရောဂါရှာဖွေရေးနှင့် သွေးလှူဘဏ် လုပ်ငန်းအတွက်

- ဓာတ်ခွဲခန်း အဆင့်မြှင့်တင်နိုင်ရေး ဘူးသီးတောင်မြို့နယ်အတွင်း တောင်ဘဇာ တိုက်နယ် ဆေးရုံ၊ မောင်တောမြို့နယ်အတွင်းရှိ အလယ်သံကျော်တိုက်နယ်ဆေးရုံ နှင့် ရသေ့ တောင်မြို့နယ် အတွင်းရှိ စေတီပြင်တိုက်နယ်ဆေးရုံများတွင် Type C Laboratory Set များကို ဦးစားပေးဖြန့်ဝေပေးနိုင်ရေး ဆောင်ရွက်လျက်ရှိပါသည်။
- သွေးလှူဘဏ်ငယ်တစ်ခုကို ဘူးသီးတောင်မြို့နယ် ပြည်သူ့ဆေးရုံတွင် အကောင် အထည်ဖော်နိုင်ရေး ဆောင်ရွက်လျက်ရှိပါသည်။ ရန်ကုန်မြို့အမျိုးသားသွေးဌာနမှ သွေးအိတ်များကို အဆိုပါသွေးလှူဘဏ်ငယ်သို့ ပေးပို့သိုလှောင်စေပြီး သွေးသွင်းကုသမှု ပေးနိုင်ရေး စီစဉ် ဆောင်ရွက်လျက်ရှိပါသည်။

ရွှေ့ပြောင်းလူထုအား ကျန်းမာရေးစောင့်ရှောက်မှုနှင့်ပတ်သက်၍

- တစ်ဖက်နိုင်ငံသို့ရွှေ့ပြောင်းသွားပြီး ရခိုင်ပြည်နယ်အတွင်းသို့ပြန်လည်ဝင် ရောက်လာ သော ပြည်သူလူထုကိုပြန်လည် လက်ခံရေးစခန်းများ၌ ရွှေ့လျားဆေးခန်းများဖြင့် ယာယီဆေးခန်းများဖွင့်လှစ် ကုသပေးနိုင်ရေး စီမံချက်ပုံစံဖြင့် ဆောင်ရွက်ရန် စီစဉ်လျက်ရှိပါသည်။ အဆိုပါစီမံချက်ကို ကမ္ဘာ့ဘဏ်နှင့် ပူးပေါင်းဆောင်ရွက်သွားမည်ဖြစ်ပြီး ကမ္ဘာ့ဘဏ်၏ အာရှ-ပစိဖိတ်ဆိုင်ရာ ဒုတိယဥက္ကဋ္ဌ Ms. Victoria Kwakwa လာရောက်စဉ် ပြည်ထောင်စုဝန်ကြီးနှင့် ဆွေးနွေးထားရှိပြီးဖြစ်ပါသည်။
- ဆေးရုံတက်ရောက်ကုသရန် လိုအပ်သောလူနာများကို ဆေးရုံများသို့ အရေးပေါ်လွှဲပြောင်းပေးနိုင်ရေး စီစဉ်ဆောင်ရွက်ထားရှိပါသည်။

- ရွှေ့ပြောင်းလူထုအား ပြန်လည်နေရာချထားသည့် နေရာဒေသများတွင်လည်း ရွှေ့လျားဆေးအဖွဲ့များဖြင့် ကျန်းမာရေးစောင့်ရှောက်မှုပေးနိုင်ရန် စီစဉ်ဆောင်ရွက်ထားရှိပါသည်။
- ကူးစက်ရောဂါကာကွယ်ရေး (HIV/AIDS, TB, Malaria) ၊ ကာကွယ်ဆေးထိုးနှံရေးနှင့် နာတာရှည်ရောဂါဝေဒနာရှင်များ ဆေးမပြတ်လပ်စေရေးတို့ကိုလည်း အထူးဦးစားပေးဆောင်ရွက်လျက်ရှိပါသည်။
- IDP Camp များတွင် ရွှေ့လျားဆေးအဖွဲ့များဖြင့် ကျန်းမာရေးစောင့်ရှောက်မှုပေးခြင်း၊ အရေးပေါ်လူနာလွှဲပြောင်းမှုလုပ်ငန်းများ ဆောင်ရွက်ခြင်း၊ ကာကွယ်ဆေးထိုးနှံခြင်း၊ ကူးစက်ရောဂါစောင့်ကြပ်ကြည့်ရှုခြင်းလုပ်ငန်းများဆောင်ရွက်ခြင်း၊ ပတ်ဝန်းကျင်သန့်ရှင်းရေးလုပ်ငန်းများဆောင်ရွက်ခြင်း၊ ကျန်းမာရေးအသိပညာပေးခြင်း လုပ်ငန်းများကို ဦးစားပေး ဆောင်ရွက်လျက်ရှိပါသည်။

အကျဉ်းသား/အချုပ်သားလူနာများကို ကျန်းမာရေးစောင့်ရှောက်မှုပေးခြင်းအတွက်

- စစ်တွေပြည်သူ့ဆေးရုံကြီးတွင် Guard Ward သီးသန့်ထားရှိကာ ပိုမိုစိတ်ချ ကောင်းမွန်အောင် ဆောင်ရွက်လျက်ရှိပြီး စစ်တွေအကျဉ်းထောင်မှ လူနာများကို ဆေးကုသပေးလျက်ရှိပါသည်။
- ဘူးသီးတောင်ဆေးရုံတွင် Guard Ward ဆောက်လုပ်ရန်စီစဉ်လျက်ရှိပါသည်။

(ကျန်းမာရေးနှင့်အားကစားဝန်ကြီးဌာန)